

## అ డ వి

మొగుడున్న రోజుల్లో సుందరమ్మకు సమస్యలేవు. జీవితాన్ని గురించి, తన చుట్టూవున్న ప్రపంచాన్ని గురించి ఆలోచించాల్సిన అవసరం అంతకన్నా లేదు. మొగుడు కన్నుమూయగానే అన్ని సమస్యలూ తనవే అయ్యాయి.

మొగుడు పోతూ పోతూ పెళ్ళాం బతికున్నన్ని రోజులూ గడప దాటకుండా కాలుమీద కాలు వేసుకొని తిని బతకడానికి ఆ సిపాసులు మిగిల్చి వుంటే అది వేరేవిషయం. సుందరమ్మ విషయంలో అలా జరగ లేదు. అందుకనే సుందరమ్మ హృదయం పని చెయ్యవలసిన సమయంలో మెదడు పనిచేసింది. పటుమని పదేళ్ళన్నా కాపరంచేయందే కన్నుమూసిన మొగుడి శవం మీదపడి "నా దారి ఏమిటి దేవుడా?" అని ఏడ్చింది; దారి అంటూ ఒకటి వుంటే ఆమె ఏడుపు మరొకరకంగా వుండేదేమో! "నారు పోసిన దేవుడు నీరు పోయకపోతావా వూరుకో తల్లీ" అని వచ్చినవారు ఓదార్చారు. ఆ క్షణం సుందరమ్మకీ అలాగే అనిపించింది, ప్రపంచంలో అందరి ఆడవాళ్ళకీ మొగుళ్ళున్నారా? అందరికీ ఆ స్తిపాస్తులున్నాయా? అందరూ ఏదోరకంగా బతకటంలేదా? తనుమాత్రం బతకలేకపోతుందా? అనే ధైర్యం కలిగింది. ఆ ధైర్యమే కలక్కపోతే ఆ క్షణాన్నే ఆమె గుండె ఆగిపోయివుండేది?

కష్టసమయాల్లో అయినవాళ్ళు దగరుంటే అదోరకం, సుందరమ్మకి ఎవరూలేరు. తల్లిదండ్రులు ఎప్పుడో పోయారు. భర్త చనిపోయాడని తెలిసి అన్న మటుకు వచ్చాడు. వచ్చిన అన్న అందరిలాగే వేదాంతం చెప్పాడు. రెండురోజులుండి మూడోరోజు "వస్తానమ్మా! ఇంటిగ్గర ఎక్కడి పనుల క్కడే వున్నాయి" అని ప్రయాణ మయ్యాడు.

సుందరమ్మకు కడుపులో చెయ్యిపెట్టి కెళికినటయింది. ఒక రకం పంచుక పుట్టినవాళ్ళు. తను కష్టంలో వున్నది. వచ్చినవాడు మంచోచెడో చెప్పి వెళ్తాడను కుంది. అలాటిదేమీ లేకుండానే వెళ్ళడానికి పయన మయ్యాడు. సుందరమ్మ దుఃఖం ఆపుకోలేక బావురుమంది.

“ఊరుకో అమ్మా! ఏడిస్తే పోయినవాళ్ళువస్తారా! ఎలా జరగాల్సి వుంటే అలా జరుగుతుంది” అంటూ ఓదార్చాడు.

పోయినవాని కోసం ఏడ్వడంలేదు ఉన్న ఒక్క అన్నా చచ్చిన వానితో సమానమయ్యాడే అని ఏడుస్తున్నాను అని చెప్పా లనిపించింది. కాని ఏడుపు దిగమింగి ‘వెళ్ళిరా’ అంది.

పదిరోజులుపట్టు మాసం రోజులు మంచంపట్టి దుఃఖం వెళ్ళ గక్కడం జరుగుబాటు వున్నవాళ్ళకు చెల్లుతుంది సుందరమ్మ వారం పదిరోజులో మామూలు మనిషి కాకతప్పలేదు. అన్నంముందు కూకున్న ప్పుడో రాత్రి పడుకున్నప్పుడో మొగుడు జ్ఞాపకానికి వస్తూనేవున్నాడు. అదో బాధ. అంతకంటే బాధాకరమైంది ఎలా జీవించడం అన్నది, భర్మ కొదీ తనొక్కతేకాదు, ముగురు పిల్లలున్నారు. ఈ పసిబిడ్డల్ని నె తినేసు కొని సంసారం ఎలా యీదడమా అన్నది అనుక్షణం మెదట్లో తొలు తూనేవుంది. ఎంత గింజుకున్నా దానికి సమాధానం రాదు. ఏడుపువస్తుంది. ఏడుస్తూ కూచున్నపుడలా ఇరుగమ్మో పొరుగమ్మో వచ్చి “వూరుకో తల్లీ పోయినవాళ్ళతో మనమూ పోతామా? గుండె దిటవుచేసుకోకపోతే లాభంలేదమ్మా” అంటున్నారు.

సుందరమ్మ ఏం చెబుతుంది. తన బాధ ఒకరితో చెప్పుకుంటే తీరేది గనకనా?

సుందరమ్మ ఒకవైపు యిలా కుములుతూనే వుంది. మరొకవైపు బాకీ ఆసాములు ఇంటిచుట్టూ తిరగడం ప్రారంభించారు. ఎదుపుండు కాకికి ముద్దా? వచ్చినవాళ్ళు కాస్త పరామర్శించి బాకీ విషయం కడుపుతున్నారు. సుందరమ్మకు ఏం చెప్పడానికి నోరురాదు మొగానికి చెంగు అడ్డంవేసు కొని వెక్కి వెక్కి ఏడ్చేది. ఎంత బాకీ ఆసాములయినా వాళ్ళలోనూ

మానవత్వం అంతో యితో మిగిలే ఉన్నట్లుంది. పోనీ పాపం ఇంకా బాధలో వున్నట్లుంది. ఇంకోనెల ఆగిచూదాం అనుకొని వెళ్తున్నారు. వెళ్తూ వెళ్తూ వడీ మొదలూ తమకెంత రావాలో చెప్పిపోతున్నారు. సుందరమ్మ అన్నీ లెక్కవేసుకొంది. దాదాపు పదివేలు. మొగుడు పోతూపోతూ తనకు మిగిలించిందేమిటి? ఏడెకరాలమెట్ట, అది అమ్మకానికి పెడితే పదివేలు రావచ్చు. లేదా ధరలు బాగున్నాయి గనుక మరో రెండు. మూడు వేలు ఎక్కువే రావచ్చు. బాకీలు పోను రెండు వేలు. మూడు వేలు మిగిలితే దాంతో జీవితాంతం ఎలా బ్రతకడం.

కష్టం సుఖం ఎరిగిన లౌకికుడు ఒకడు సుందరమ్మకు ఈవిషయంలో ఒక సలహా యిచ్చాడు.

“సుందరమ్మా ! ఉన్నదంతా అప్పులవాళ్ళకు వూడ్చి పెడితే నీకు చిప్ప చేతికొస్తుంది. పసిబిడ్డలూ నువ్వు అలో లక్షణా అని ఆకులు మెయ్యాలి. రెండెకరాలు అమ్మి అప్పులవాళ్ళకి నాలుగణాల వంతో. ఐదణాల వంతో దామాషా యివ్వు. మిగిలిన భూమితో ఏదో రకంగా గడుస్తుంది”

సుందరమ్మకిది దివ్యమైన సలహాలాగే కనిపించింది.

“అప్పులవాళ్ళు ఒప్పుకుంటారా ?” అంది సంకోచిస్తూ.

“నోరు వాయీ లేని వాళ్ళని చూస్తే చస్తే ఒప్పుకోరు. నువ్వు కొంచెం గట్టిగా నిలబడాలి. ఉన్నదంతా మీ మొఖాన కొడితే నాకు ఆదరువు ఏమిటని మొండికి పడు. ఇది ఊరా ? అడివా ? నలుగురూ కూడి ఏదో ఒకటి చేస్తారు” అన్నాడు ఆ పెద్దమనిషి.

సుందరమ్మ కి దేం నచ్చలేదు. మొగుడున్న రోజుల్లో సుందరమ్మ పరాయి మగాడితో మాటాడి ఎరుగదు. నలుగురు మొగ్గుకుంటే వారి ముందు నుంచి నడిచి వెళ్ళాలన్నా సిగు అలాంటిది యిప్పుడు నలుగురి ఎదటా నిలబడి ... ఈ ఆలోచనే సుందరమ్మకు నచ్చలేదు.

“ఈ పని నేను చెయ్యలేను” అంది.

“పోనీ పెద్దవాడు మీ బావ వున్నాడు.... ఆయనతోనన్నమాటాడు. ఆయనే ఏదో ఒకటి చేస్తాడు” అని ఆ పెద్దమనిషి మరో సలహా యిచ్చాడు.

నిజమే ఊళ్లో బావగారున్నమాట వా సవమే. సుందరమ్మ భార్య వున్న రోజుల్లో ఆ అన్నాతమ్ముళ్ళ మధ్య పచ్చగడ్డి వేసే భగమనేది. అన్నా తమ్ముళ్ళ మధ్యనే ఆపేక్షలు లేకపోయాక తోటి కోడండ్రకు వుంటాయా? సుందరమ్మకీ తోడుకోడలికి కూడా పడేదికాదు. తమ్ముడు పోతే అన్న అందరిలాగే వచ్చి అందరిలాగే వెళ్ళాడు. అట్లాంటివాళ్ళ దగ్గరికి వెళ్ళి సాయం అరించటమంటే సుందరమ్మకు మొదట మనస్కరించలేదు. తర్వాత ఆలోచిస్తే వెళ్ళడమే మంచిదనిపించింది. తన మగ దక్షత లేనిది. పంతాలు పట్టంపులు తనకెందుకు? అనుకుంది

చీకటిపడాక నెత్తిన ముసుగేసుకొని పిల్లల్ని వెంట బెట్టుకొని బావ గారింటికి వెళ్ళింది.

వెళ్ళేసరికి బావగారు, తోటికోడలు ఇద్దరూ ఇంట్లోనే వున్నారు.

“ఏమ్మా ఎందుకొచ్చావు?” అన్నాడు సుందరమ్మ బావ.

సుందరమ్మ తనువచ్చిన పనేమిటో విడమర్చి చెప్పింది బాకీఆసా ములు నాలుగణాల వంతో ఐదణాల వంతో తీసుతోంటే వాళ్ళ కొంపలు కూలవు. నాకొంప నిలుస్తుంది. నాకు, నాపిల్లలకు యింత నిలవనీడ దొరుకు తుంది. ఈ విషయంలో మీరే ఏదో ఒకటి చెయ్యాలి మీకన్నా నాకు అయినవాళ్ళు ఎవరున్నారు అంది దీనంగా.

“రామ! రామ! ఇవేంబుద్దులు సుందరమ్మా? ఫలానా రామకృష్ణ చచ్చిపోగానే అతని పెళ్ళాం బాకీలు ఎగవేసి ఆస్తి అట్టే పెట్టుకుందంటే ఎంత నామర్దా. లోకులు మొగాన ఉమ్మెయ్యారా? మీ బావగారు తలెత్తు కుని తిరగాలా వద్దా?” అంది గుక్క తిప్పుకోకుండా తోడికోడలు.

“నీ కెసరో బుద్ధిలేనివాళ్ళు యిచ్చారు యీ సలహా. అప్పులు ఎగ వేయడం, ఐ. పి. లు పెట్టడం మన యింటా వంటా లేదు. ఏది బడితే అది చేయడమేనా? పరువు, ప్రతిష్ఠా విషయం ఆలోచించనవసరం లేదా?” అని బావగారు చీకొట్టారు.

సుందరమ్మకి కాళ్ళకింద భూమి తొలుచుకు పోతున్నట్లునిపించింది. ఇట్లా జరుగుతుందని వూహించలేదు.

ఆ పెద్దమనిషికి పరువు ప్రతిష్టలు వట్టాయి. తన బ్రతుకుతెరువు విషయం పట్టలేదు. ఉన్న ఆ స్త్రీ అప్పలవాళ్లు రాబందులా తన్నుకు పోయాక తను కూలో నాలో చేసుకుంటూ బజార్లపడితే ఆయన పరువు ప్రతిష్టలు ఇనప్పెట్టెలో వున్నట్లు భద్రంగా వుంటాయా ?

చీ చీ ఏం మనుషులు అనుకుంది సుందరమ్మ. సుందరమ్మ యింటికివచ్చి భోరున ఏడ్చింది. బాగా చీకటి పడింది. దీపం కూడా వెలిగించాలనిపించలేదు. అలాగే ఏడుస్తూ పడుకుంది. తలుపు దగర ఏదో అలికిడి అయినట్లుంటే లేచి దీపం వెలిగించి వాకిట్లోకి వచ్చింది. వాకిట్లో రంగరాజు నిలబడి వున్నాడు.

చిత్రం! సుందరమ్మ ఇన్నాళ్లు మరో బాకీ ఆసామిని మర్చి పోయింది!

“ఏం రాజూ! నువ్వు బాకీ అడగటానికే వచ్చావా ?” అంది సుందరమ్మ.

రాజు గతుక్కుమన్నాడు. అసలే నోట్లో నాలుకలేని మనిషి. “లేదు చూచి పోదామని వచ్చాను” అన్నాడు నత్తినత్తిగా.

అ తమీదకోసం దు తమీద చూపినట్లు ఏదో అలా అందికాని, రాజు పరామర్శించి పోవడానికే వచ్చాడని సుందరమ్మకి తెలుసు.

“చూసేదేముంది నాయనా ! దిక్కులేని దాన్నిగా మిగిలాను” అంది కళ్ళు వత్తుకుంటూ.

సుందరమ్మ కంట తడి చూచి రాజు కంట తడి పెట్టాడు. తన కోసం కంట తడి పెట్టే ప్రాణి ఒకటి వుందని సుందరమ్మకు యిప్పుడే తెలిసింది.

“ఈ పదిహేను రోజుల్నుంచి ఎక్కడ భోంచేస్తున్నావ్” అంది సుందరమ్మ.

“సర్పంచ్ గారింట్లో భోంచేస్తున్నా” అన్నాడు రాజు. “పోనీ రేపట్నుంచి యిక్కడికే రారాదూ” అంది సుందరమ్మ.

“నా భోజనానికేంలే యిప్పుడు” అన్నాడు రాజు. రాజును సుందరమ్మ భోజనానికై తే పిల్చింది కాని - తన పరిస్థితి జ్ఞాపకం వచ్చి మళ్ళీ సంకోచమూ కలిగింది. ఇన్నాళ్ళ పరిస్థితి వేరు. ఇప్పటి పరిస్థితి వేరు.

సుందరమ్మకు మూడేళ్ళనాటి విషయం జ్ఞాపకానికి వచ్చింది. రాజును సర్పంచ్ వెంటబెట్టుకుని వచ్చాడు. ఆయన సుందరమ్మ భర్త రామకృష్ణను పిలిచి “ఒరే రామకృష్ణా ఈ అబ్బాయిని మనవూరి హైస్కూలుకు టీచరుగా వేశారు. వెనకా ముందూ ఎవరూ లేరట. తిండి తిప్పల విషయం చూడటానికి మన వూళ్ళో హోటళ్లు లేకపోయే! వీరి మంచి చెడలు మనం చూడకపోతే ఎవరు చూస్తారు? మీ యింట్లో యీ అబ్బాయికి అన్నం ఏర్పాటు చూడు. పడుకోటానికి స్కూలు వుండనే వుంది” అన్నాడు.

“ఏమో దాన్నడిగి చెబుతాను” అన్నాడు రామకృష్ణ. సుందరమ్మని “నువ్వు అడిగేదేమిటి నేనే అడుగుతాను” అని సుందరమ్మని పిలిచి “నా మొగంచూచి అయినా ఈ అబ్బాయికి వండిపెట్టాలి సుందరమ్మా తప్పదు” అన్నాడు సర్పంచ్.

పెద్దమనిషి ప్రాథేయపూర్వకంగా అడుగుతూంటే కాదనడానికి సుందరమ్మకు మనసొప్పలేదు. “అలాగే పెదనాన్నా” అంది.

ఆ రోజునుంచి రాజు తనింట్లోనే భోంచేస్తున్నాడు. తిన్నదానికి ఋణం వుంచుకోకుండా నెలకి అరవై రూపాయ లిస్తున్నాడు. అవసరమైతే మూడొందలు అప్పుగాకూడా యిచ్చాడు. ఇన్నాళ్ళూ రాజుకు అన్నం పెట్టడంలో లాభనష్టాలను బేరీజువెయ్యలేదు. రాజు యిచ్చే అరవై రూపాయలూ సుందరమ్మకు పెన్నిధిలా కనిపించాయి. రాజు తనింట్లో భోంచేయడంవల అంతోయింతో మిగులుతుంది, తనున్న స్థితిలో అదె నా మేలే. సంకోచిస్తే లాభంలేదు. అందుకని సుందరమ్మ రాజు లేచివెళ్తుంటే మళ్ళా చెప్పింది. “రేపట్నుంచి భోజనానికి ఇక్కడికే రా రాజూ” అని రాజు వస్తానన్నట్లు తల తిప్పాడు.

బావగారు, తోటికోడలు పెట్టిన చీవాటుతిన్నాక అప్పులవాళ్ళతో పేచీ పెట్టుకోవడానికి సుందరమ్మకు ధైర్యంచాలేదు. ముందుముందు ఎలా జరగాల్సివుంటే అలా జరుగుతుంది, లోకులతో మాటలుపడటం యెందుకు? అని భూముల్ని అమ్మకానికి పెట్టింది, చిత్రమేమిటంటే కొంటామని ఒక్కరూ ముందుకురాలేదు, భూమి కొనమని ఒకరిద్దరిని తనే ప్రాధేయ పడింది.

“చేలో చేను మీ బావగారు కొంటా మంటున్నారు. మేం కొనడం ఏం బాగుంటుంది. ఆయనకే యివ్వడం న్యాయం” అన్నారు వాళ్ళు. దోపిడీ చేసే వాళ్ళకి కూడా సరుబాటుంటాయని సుందరమ్మకేం తెలుసు. బావగారు కొంటారంటే మంచిదే అనుకుంది. వెళ్ళి ఆయన్నే అడిగింది కొననుని.

ఆ మహానుభావుడు కాబటే కాబటనటు “ఎనిమిది వేలిస్తాను. ఇష్టమైతే అమ్ము. కష్టమైతే మానుకో. బలవంతం లేదమ్మాయ్ అన్నాడు.

పగటిదోపిడీ చెయ్యాలనుకుంటున్న బావగారినిచూస్తే సుందరమ్మకు మంట పుట్టింది. ఆ ధర కివ్వడానికి యిష్టంలేదు. ఈయనేమో పోటీకి మరొకరు రాకుండా కట్టుదిట్టంచేసి బలవంతం లేదంటున్నాడు. ఈ స్థితిలో తను ఏమి చెయ్యగలదు? కంఠ దగ్ధంగా శోకముంచుకొచ్చింది.

“మీయిష్టం, ఎంత న్యాయమని తోస్తే అంతే యివ్వండి” అని తన నిస్సహాయతను వెల్లడి చేసింది.

“న్యాయమైన ధరే చెప్పాను. కావాలంటే నలుగుర్ని విచారించు కొనే వచ్చి అమ్ము. తొందరేమొచ్చిందమ్మా” అన్నాడు సౌమ్యంగా.

ఎవరున్నారు తనకు విచారించటానికి? ఆయన అడిగినధరకే ఖాయం చేసింది.

బాకీలకు పోను ఒకటి రెండువేలు మిగులుతాయనుకొంది. అలాంటిది బాకీలకే సరిపోవడంలేదు. బాకీలు నె తిమిద పెట్టిపోయిన మొగుడి మీద సుందరమ్మకు కోవం వచ్చింది. ఆ తర్వాత ఆ కోపం బావగారి

మీదికి మళ్ళింది. నీ వారు నాశనంగాను, దిక్కు మొక్కులేని ఆకాన్ని అన్యాయం చేసి నువ్వేం బాముకుంటావు!" అని ఒకటికి పదిసార్లు మనసులో తిట్టుకుంది

ఇలా సుందరమ్మ మనసులో కుళ్ళిచస్తుండగానే మరో సంఘటన జరిగింది ఒక రోజు రాత్రి రాజు భోజనం చేస్తూ "మీ బావగారు ఇక మీదట నన్ను యిక్కడికి భోజనానికి రావద్దన్నారు" అన్నాడు దీనంగా ముఖం పెట్టి.

సుందరమ్మ యీమాట విని దిగ్భ్రాంతి చెందింది. "ఎందుకంటా?" అంది కోపంగా. వివరించాల్సిన పనిలేదనుకున్నాడో ఏమో రాజు ఏం మాట్లాడలేదు.

"నేనూ నా బిడ్డలూ పూట కింత తింటున్నామో లేదో ఎవరికీ పట్టదు. నా మానమర్యాదల్ని గురించి మట్టుకు జాగ్రత్తలు తీసుకుంటారు" అని సుందరమ్మ ఏడవటానికి మొదలుపెట్టింది.

రాజుకు ఇక భోంచెయ్య బుద్ధిపట్టలేదు. తింటున్న పళ్ళెంలో చెయ్యి కడిగి లేచాడు. ఆమెను ఎలా ఓదార్చాలో భోధపడలేదు. ఏడుస్తున్న ఆమెను వదిలి చెయ్యి తుడుచుకుంటూ వెళ్ళడానికి కాళ్ళు రావటం లేదు అలాగే స్థాణువులా మంచంమీద కూర్చున్నాడు. ఎంతసేపు చూచినా సుందరమ్మ అలాగే ఏడుస్తూ కూచుంది. లాభంలేదనుకొని రాజు వెళ్ళడానికి లేచాడు.

"రాజూ" అంది సుందరమ్మ ఏడుపు దిగమింగి. రాజు నిలబడి ఏమిటన్నట్లు చూచాడు.

"ఇక్కడే పడుకో" అంది.

రాజు తికమకపడ్డాడు. మనసులో వుండాలనే వుంది. కాని భయంతో గుండెలు కొట్టుకుంటున్నాయి.

రాజు సందిగ్ధంలో పడ్డాడు.

'ఈ మనిషి తటపటాయింపు చూస్తుంటే వళ్ళు మండింది. రాజుకు మొదట్నుంచి తనమీద మనసన్న విషయం సుందరమ్మకు రూఢిగా తెలుసు.

ఈమాత్రం తెలుసుకోడానికి పెద్ద అతీంద్రియ జ్ఞానం అవసరంలేదు. ఏ ఆడదైనా తనపట్ల ఎదుటి మగవాడికి ఏ భావముందో తేలిగ్గా వూహించ గలదు.

“భయమా?” అంది సుందరమ్మ.

“అదికాదు నలుగురికీ తెలిస్తే....” అంటూ నీళ్ళు నమిలాడు.

“తెలియనీ ఏం చేసారో చూడాలి” అంది సుందరమ్మ.

రాజు ఇక ఏమీ మాట్లాడలేదు.

\* \* \* \* \*

ఊళ్ళలో నిప్పులేకుండానే పొగవస్తుంది. నిప్పు వుంటే వేరే చెప్పాలా! వారంరోజులన్నా గడవందే ఊరంతా గుప్పుమంది. నిమ్మకు నీరెత్తినట్లు సుందరమ్మ ఏమీ లెక్కచెయ్యలేదు. సుందరమ్మ బావ సుందరమ్మను ఇంటిదగరకు పిలిపించి నయానా భయానాకూడా మందలించాడు. సుందరమ్మ మొండికెత్తింది.

“నా బతుకు నాది. మీ కెందుకు బాధ” అంది నిర్మొగమాటంగా.

దీంతో సుందరమ్మ బావగారు ఇటునుంచి లాభం లేదనుకొని అటు నుంచి నరుక్కురావడానికి ప్రయత్నించాడు. అంటే రాజును బెదిరించాడు. రాజు సుందరమ్మతో మొరపెట్టుకొన్నాడు.

“నాకేదో భయంగా వుంది. మీ బావగారు నా కాళ్ళూ చేతులు విరిపిస్తానంటున్నాడు. ఏం చెయ్యడం?” అని. సుందరమ్మకు సహనం చచ్చింది, రాజును చూస్తుంటే జుగుప్స కలుగుతోంది.

కుక్కతోక పట్టుకొని గోదావరి ఈదాలనుకున్నాను. నాదే పొర పాటు వాళ్ళు కాళ్ళూ చేతులు విరుస్తామంటే నువ్వు మగాడివికాదూ? ఒంగోలు కోడెలావున్నావు. కోసే సే బండెడు కండలున్నాయి. ఆడదాని కున్న పౌరుషం లేదేం నీకు” అంది.

“నేనేమో పరాయి ఊరువాణ్ణి. పైగా గవర్నమెంటు ఉద్యోగిని. సమర్థించుకోబోయాడు.”

“నోరు మూసుకో; పరాయిఊళ్ళో గవర్నమెంటు ఉద్యోగులు పౌరుషంలేకుండా బతకాలని రాసి పెట్టివుండా” అని నోటిమీద కొట్టినట్లు మాట్లాడింది సుందరమ్మ,

ఇక నోరె తి మాట్లాడడానికి రాజుకు ధైర్యం చాలేదు. ఇకరెండు మాటలు గట్టిగా అంటే కంట తడిపెట్టడానికి కూడా సిద్ధంగావున్నాడు. సుందరమ్మకు జాలికలిగింది, “భయపడకు రాజూ! నేనున్నాను.” అని ధైర్యంచెప్పి దగ్గరకు తీసుకుంది.

\*

\*

తన బాధ్యత రాజు మోయవలసింది పోయింది తనే రాజు బాధ్యత మోయవలసివస్తుందని సుందరమ్మ వూహించలేదు. తీరా ఇలా పరిణమించిన తర్వాత చేతులుముడుచుక కూర్చుంటే లాభంలేదు. ఏదో చెయ్యాలి. సుందరమ్మకు సర్పంచ్ జాపకం వచ్చాడు ఆయనకు రాజుమీద కూడా అభిమానమే ఆయనతలచుకుంటే ఏమైనా చెయ్యగలడు.

సుందరమ్మ సర్పంచ్ ఇంటికివెళ్ళి తన గోడు వెళ్లబోసుకుంది. “నా బతుకు నేను బతుకుతూవుంటే చూడలేక అంతా కళ్ళల్లో నిప్పులు చల్లుకుంటున్నారు. మీరు ఊరికి పెద్దలు. మీరు కూడా చూస్తూ ఊరు కుంటే ఏ నుయ్యో గొయ్యో చూసుకుంటాను” అంది.

ఆయన అంతావిని “నాకు సవాలక్ష పనులు. తలమునకలుగా వున్నాను. తీరిక చేసుకొని నీ విషయం ఆలోచిస్తాను” అన్నారు.

ఒకవైపు కొంపలంటుకున్నాయి ఈయనకు తీరిక దొరికేదెప్పడో నని సుందరమ్మ భయపడింది. సుందరమ్మ వూహ కరెక్టుకాదు. ఆరోజే దీపాలు వెలిగించే సమయానికి సర్పంచ్ సుందరమ్మ ఇంటికి వచ్చాడు సర్పంచ్ తన విషయం మరచిపోవండుకు సుందరమ్మకు సంతోషం కలిగింది. మంచం వాల్చి కంబళీ పరచి కూర్చోబెట్టింది.

మూసలాడు మీసాలు సవరించి అసలు విషయం బయట పెట్టాడు. “మీ ఇద్దరకీ ఏ భయమూ లేదని హామీ యిస్తాను. నన్నూ ఒక కంట చూడాలి అని.

సుందరమ్మ నిరాంతపోయింది. ఆయనకు వయసులో తనకన్నా పెద్దదయిన కూతురు వుంది. ఆయన తన్ను కోరుతున్నాడు. గుండెలో మంటలు లేచాయి. స్పృహతప్పి ఎక్కడ పడిపోతానో అనుకుంది. కాని స్పృహ తప్పలేదు.

“ఏమంటావ్ ?”

ఏ మంటుంది సుందరమ్మ ? తలవాల్చి శ్వాస బిగటట్టి

“సరే” అంది.